

கடவுள் தனது திட்டத்தை முன்னோக்கி எடுத்துச் செல்வதற்காக “தெரிவு செய்யப்பட்ட நபர்கள்” தொடர்ச் சியாக அழைக்கப்பட்டனர். இவ்வாறு தெரிவு செய்யப் பட்டு இறைபணியைச் சிறப்பாக நிறைவு செய்த பழைய ஏற்பாட்டின் முற்பிதாக்களின் வாழ்வினூடாகப் பெற்றுக் கொள்ளும் முன்மாதிரிகளை இப் பாடத்தில் ஆராய்ந்து பார்ப்போம்.

இறைவனின் திட்டத்தை முன்னோக்கி எடுத்துச் செல்வதற்காக விசேடமாக அழைக்கப்பட்ட இவர்கள், அதற்குக் கீழ்ப்படிந்து சிறந்த முறையில் நிறைவுசெய்த நபர்கள் ஆதிப் பிதாக்களாவர். திருவிவிலியத்தில் தொடக்க நூல் பன்னிரெண்டாம் அதிகாரத்தில் இருந்து ஆரம்பிக்கும் இஸ்ரவேலரின் வரலாற்றின் நிகழ்வுகளுக்கூடாக முற்பிதாக்கள் மூவரைப்பற்றிய கருத்துக்கள் எமக்கு வெளிப்படுகின்றன. அம் முற்பிதாக்களின் பெயர்களாவன ஆபிரகாம், ஈசாக்கு, யாக்கோபு கி.மு 2000 -1700ம் இடைப்பட்ட காலத்தில் வாழ்ந்தவர்கள். விசுவாசத்தில் முன்மாதிரியாக வாழ்ந்த முற்பிதாக்களான இவர்களைப் பற்றி நாம் ஆராய்ந்து பார்ப்போம்.

முற்பிதாக்களின் வாழ்வினை அறிந்து கொள்வதற்குச் சில பொதுப்பண்புகளைப் பார்ப்போம்.

- ◆ தொடர்ச்சியாகக் கடவுளின் ஆதிக்கத்தில் தங்கியிருத்தல்.
- ◆ கடவுள் அவர்களோடு உடன்படிக்கையை ஏற்படுத்திக் கொள்ளல்.
- ◆ சவால்களின் மத்தியில் தளர்ந்துவிடாமல் விசுவாசத்தோடு செயற்படுதல்.
- ◆ அர்ப்பணிக்கப்பட்ட நீதியான வாழ்க்கை வாழுதல்.
- ◆ தேவையான இடங்களில் தமது தவறுகளை ஏற்று மன்னிப்பு வேண்டுதல்.
- ◆ சகோதர அன்பில் வாழுதல்.

இவ்வாறான பொதுப் பண்புகளை ஆபிரகாம், ஈசாக்கு, யாக்கோபு என்னும் முற்பிதாக்களின் நடத்தையின் மூலமாக அறிந்து கொள்கிறோம்.

முற்பிதாக்களில் கடவுளின் அழைப்பினை முதலில் பெற்றவர் ஆபிரகாம் என்பதைத் திருவிவிலியத்தில் நாம் காண்கிறோம். ஆபிரகாமின் முன்னைய பெயர் “ஆபிராம்” இதன் பொருள் “உன்னதத்தந்தை” கடவுள் ஆபிராம் என்ற பெயரை மாற்றி “இனங்களின் தந்தை” என அர்த்தம் கொள்ளும் ஆபிரகாம் என்ற பெயரைக் கொடுத்தார். ஆபிரகாமின் பிறப்பிடமானது ஊர் என்ற நகரமாகும். ஆபிரகாமின் தந்தையான தேராகு தனது குடும்பத்தாருடன் ஊர் நகரை விட்டுக் காரான் என்ற நகரில் தங்கி வாழ்ந்தனர். இந்தக் காரான் நகரில் தான் கடவுளின் விசேடமான அழைப்பு ஆபிரகாமுக்கு கிடைத்தது. அவ்வழைப்பானது.

ஆண்டவர் ஆபிரகாமை நோக்கி

“உன் நாட்டிலிருந்தும் உன் இனத்தவரிடம் இருந்தும்
உன் தந்தை வீட்டிலிருந்தும் புறப்பட்டு
நான் உனக்குக் காண்பிக்கும் நாட்டிற்குச் செல்.
உன்னை நான் பெரிய இனமாக்குவேன்;
உனக்கு ஆசி வழங்குவேன்;
உன் பெயரை நான் சிறப்புறச் செய்வேன்.


(தொடக்க நூல் 12:1-2)

இவ்வாறான அழைப்பினூடாக கடவுளிடம் இருந்து ஆபிரகாம் பெற்றுக்கொண்ட வாக்குறுதிகளாவன

1. ஆபிரகாம் வாழ்வதற்கு நாட்டை உரிமையாக்கித் தருவேன் என்பது
2. ஆபிரகாம் மூலமாக பெரிய இனத்தை உருவாக்குவேன் என்பது
3. ஆபிரகாமின் பெயரில் அனைத்து மக்களுக்கும் ஆசி வழங்குவேன் என்பது.

ஆபிரகாமின் மனைவியாகிய சாராள் இதுவரை குழந்தை இல்லாமல் இருந்தார் அத்தோடு அவர்கள் இருவரும் வயது சென்றவர்களாக இருந்தனர். என திருவிவிலியத்தில் காண்கிறோம். தங்களின் எதிர்காலத்தைப் பற்றிய எந்த ஒரு எதிர்பார்ப்புமின்றி இருந்த வேளையில் கடவுளின் விசேட அழைப்பு ஆபிரகாமுக்குக் கிடைத்தது. அவ்வழைப்பானது ஆபிரகாமுக்குச் சவாலாக அமைந்தது. கடவுள் எபிரோனில் ஆபிரகாமுடன் உடன்படிக்கை செய்து கொண்டார்.

அதன்படி ஆபிரகாம் கடவுளின் மீது பூரண விசுவாசம் கொண்டு கானான் தேசத்தை நோக்கிச் செல்வதற்குத் தீர்மானம் எடுத்தார். மிகப்பெரிய சவாலாக கடவுளின் அழைப்பினூடாக ஆபிரகாம் தன்னை அர்ப்பணம் செய்ய வேண்டியிருந்தது.



கடவுளுக்குக் கீழ்ப்படிந்து தனக்குரிய அனைத்தையும் அர்ப்பணித்து சவால்களை விசுவாசத்துடன் ஏற்றுக் கொண்ட ஆபிரகாம் கானான் நாட்டை நோக்கிப் புறப்பட்டார். இதனால் ஆபிரகாம் விசுவாசத்தின் தந்தை என அறிமுகம் செய்யப்பட்டார்.



கானான் தேசத்தை நோக்கிச் சென்ற ஆபிரகாமுடன் அவரின் மனைவியான சாராவும் ஆபிரகாமின் சகோதரனின் மகனுமான லோத்துவின் குடும்பமும் அவருடன் சென்றனர். இப்பயணத்தில் ஆபிரகாமின் மந்தை மேய்ப்பார்களுக்கும் லோத்துவின் மந்தை மேய்ப்பார்களுக்கும் இடையே நிறைய முரண்பாடுகள் ஏற்பட்டன. அவர்கள் இருவரும் பொதுவாக வாழ்ந்த போதும் அவர்களின் மந்தை மேய்ப்பார்களுக்கு போதுமான புல்வெளிகள் இருக்க வில்லை. இப்பிரச்சனைகளின் மத்தியில் ஆபிரகாம் அன்பான தந்தையைப் போன்று செயற்பட்டார். எனவே லோத்துடன் கலந்துபேசிப் பிரச்சனைக்குத் தீர்வு கண்டனர். அப்பொழுது ஆபிரகாம் நீர்வளம் சிறந்திருந்த செழிப்பான பிரதேசத்தை லோத்துவுக்கு அர்ப்பணம் செய்தார். அதன்பின் ஆபிரகாம் மலைப் பிரதேசத்தில் குடியேறினார்.



உரு 20.1 ஆபிரகாம் லோத்துவுக்கு செழிப்பான பிரதேசத்தை தியாகம் செய்தல்

இச்சம்பவத்தினூடாக எமது வாழ்விற்குப் பெற்றுக் கொள்ளக்கூடிய வழிகாட்டல்கள்

- எமக்குப் பிரச்சனைகளை உருவாக்கும் போட்டி, பொறாமை, சண்டை, பகைமை போன்ற தீமையான வழிகளை விட்டுச் சமாதானமாக பிரச்சனைகளைத் தீர்த்துக் கொள்வதற்கு ஆபிரகாம் மூலமாய் வழிகாட்டல் கிடைக்கின்றது.
- 0800 D\US

கடவுளின் வாக்குறுதிகளுக்கு ஏற்ப ஆபிரகாமின் மனைவியான சாரா பெற்றெடுத்த மகன் ஈசாக்கு ஆவான். அப்போது ஆபிரகாமும் சாராவும் மிகவும் வயது சென்றவர்களாய் இருந்தனர். ஆபிரகாமுக்கு 100 வயதும் சாராவிற்கு 90 வயதுமாய் இருந்தது. கடவுள் வயது முதிர்ந்த வேளையிலும் அவர்களுக்குக் குழந்தையைக் கொடுத்தது சாராவுக்குச் சிரிப்பாய் இருந்தது. எனவே “சிரிப்பு” என அர்த்தம் கொள்ளும் ஈசாக்கு என்ற பெயரைத் தமது மகனுக்கு வைத்தனர்.

ஈசாக்கு தன் தந்தைக்குக் கீழ்ப்படிந்து கடவுளுக்கு ஏற்றவாறு வாழ்ந்தார் என்பதை திருவிவிலியத்தில் நாம் காண்கிறோம். கடவுளின் வழிகாட்டலோடு ஈசாக்கு ரெபேக்காவை விவாகம் செய்தார். அவ்வாறே ஈசாக்கு சமாதானமான வாழ்க்கையை வாழ்ந்தார் என்பதைக் கீழே தரப்பட்டுள்ள சம்பவத்தினூடாக நாம் அறிந்து கொள்ளலாம். பெயர்செபாவிலே கடவுள் ஈசாக்கோடு உடன்படிக்கை செய்து கொண்டார்.



ஈசாக்கு கெராரில் உள்ள சமவெளிப் பகுதியில் குடியேறினார். ஈசாக்கின் மேய்ப்பர்கள் கிணறுகளைத் தோண்டியபோது தண்ணீர் நீருற்றைப் போல் பொங்கி எழும்பியது. கெராரிலே இருந்த மேய்ப்பர்கள் “இந்தத் தண்ணீர் எங்களதே” என்று ஈசாக்கின் மேய்ப்பர்களோடு வாதாடினார்கள்.


ஆனால் ஈசாக்கு சமாதானத்துடன் ஏற்றுக் கொண்டு மீண்டும் மீண்டும் கிணறுகளைத் தோண்டுவதற்கு மேய்ப்பர்களுக்கு கட்டளையிட்டார். ஈசாக்கு இவ்வாறு பொறுமையோடும் அர்ப்பணிப்போடும் அந்தப் பிரச்சனைகளைத் தீர்த்துக் கொண்டார். எனவே கெராரிய மேய்ப்பர்கள் தகராறு செய்வதைக் கைவிட்டார்கள்.

நீங்கள் ஆயத்தமா?

துன்பங்களின் மத்தியில் சமாதானத்தை வெளிப்படுத்துவதற்கு

மீண்டும் மீண்டும் துன்பம் வரும்போது நன்மையான
வெளிப்பாட்டை காண்பிப்பதற்கு

அதன் மூலம் நல்லதீர்மானம் எடுப்பதில் கிட்டி வருவதற்கு



• ஔ uõ ÷ ÕU÷Põ !

ஈசாக்கின் மனைவியான ரெபேக்காவுக்கு இரட்டைப் பிள்ளைகள் பிறந்தனர். அவர்கள் ஏசாவும் யாக்கோபும் ஆவார்கள். யாக்கோபு தனது மூத்த சகோதரனின் குதிக்காலை கையால் பற்றிக்கொண்டு பிறந்தார். யாக்கோபு என்பதன் அர்த்தம் ‘ஏமாற்றுபவர்’ தந்தை விசேடமாக மூத்தமகன் ஏசாவில் அன்பு கொண்டார். தாய் விசேடமாக யாக்கோபை அன்பு செய்தார். அவர்கள் இருவரும் உருவத்தில் மட்டுமல்ல நடத்தை யிலும் ஒருவருக்கொருவர் வேறுபட்டவர்களாய் இருந்தனர்.

இஸ்ரவேல் மக்கள் சமுதாயத்தில் குடும்பத்தின் மூத்த ஆண்பிள்ளைக்கு விசேடமான வரப்பிரசாதமும் ஆசீர்வாதமும் உரிமையானது. குடும்பத்தின் இளைய மகனுக்கு அவ் வாறான விசேட வரப்பிரசாதங்கள் இல்லை என்பதை அறிந்த யாக்கோபு ஏசாவின் தலை மகனுரிமையை பெற்றுக் கொள்வதற்காக முயற்சி செய்தார். கீழே தரப்பட்ட சம்பவங்களின் மூலமாக அது எமக்கு உறுதியாயிற்று.

1. ஏசாவின் பசியின் தன்மையைப் பயன்படுத்தி தலைமகனுரிமையை யாக்கோபு அபகரித்துக் கொள்ளுதல். (தொடக்கநூல் :25:27-34)
2. தாயின் உதவியோடு ஏசாவுக்கு உரிமையான விசேட ஆசீர்வாதத்தை யாக்கோபு அபகரித்துக் கொள்ளுதல்.

ஏசாவின் தலைமகன் உரிமையையும் ஆசீர்வாதத்தையும் களவாய்ப் பெற்றுக் கொண்டதை அறிந்து ஏசா தன்மீது கோபம் கொண்டு தன்னைக் கொலை செய்யத்

தேடுவார் எனப் பயந்து யாக்கோபு தன் தாயின் ஊருக்குத் தப்பிச் சென்றார். அங்கே அவர் திருமணம் செய்தார்.

கடவுள் ஆபிரகாம் ஈசாக்கு என்பவர்களோடு செய்து கொண்ட உடன்படிக்கையை மீண்டும் யாக்கோபோடு பெத்தேலில் ஏற்படுத்திக் கொண்டார். கடவுளோடு ஏற்படுத்திக் கொண்ட தொடர்பின் மூலமாக அவர் நல்வாழ்வு வாழ்வதில் ஈடுபட்டார். தவறை உணர்ந்த யாக்கோபு தனது சகோதரனோடு சமாதானமாவதற்கு எடுத்த முயற்சியைக் கீழே தரப்பட்ட திருமறைப் பகுதியில் ஆராய்ந்து பார்ப்போம்.



தனது தவறுகளைப்பற்றி மனம் வருந்திய யாக்கோபு மன்னிப்புப் பெறுவதற்கு ஏசாவிடம் வந்தார். ஏசாவைக் கண்ட யாக்கோபு ஏழு முறை தரையில் வீழ்ந்து அவரை வணங்கினார். தனது தவறுக்காக மன்னிப்பு வேண்டினார். ஏசா அழுது கொண்டு தனது சகோதரனை அரவணைத்துக் கொண்டு அவனுக்கு மன்னிப்பு அளித்தார்.



உரு 20.2 யாக்கோபுவும் ஏசாவும் ஒற்றுமையாகுதல்

யாக்கோபும் ஏசாவும் இணைந்து கொண்ட நிகழ்வில் இருந்து எமக்குக் கிடைக்கும் வழிகாட்டல்கள்.

- ♦ எம்மால் ஏற்பட்ட தவறுகளை ஏற்றுக்கொள்வதற்கு ஆயத்தமாதல்.
- ♦ சகோதர சகோதரிகளை மதித்தல்.
- ♦ மனதாலும் சொல்லாலும் செயலாலும் மன்னிப்புக் கேட்டு மன்னிப்பு வழங்குதல்.
- ♦ தியாக மனப்பான்மையோடு செயற்படல்.
- ♦ சகோதர அன்பில் செயற்படுதல்.

முற்பிதாக்கள் தமது வாழ்க்கையின் சவால்களை கடவுளின் மூலமாக சமாதானமாக நிறைவு செய்த முறைகளை நாம் ஆராய்ந்து பார்த்தோம். அவ் வழிகாட்டலின் மூலமாக எமது வாழ்வின் சவால்களை வெற்றிகொள்வதற்கு முயற்சி செய்வோம்.

ö\ -Ø£ö k

1. முற்பிதாக்கள் மூவரிடம் வெளிப்பட்ட பிரதான பண்புகளை தனித்தனியாக எழுதி விளக்குக.
2. முற்பிதாக்களிடம் காணப்பட்ட பண்புகளைப் பயன்படுத்தி, எமது வாழ்வின் சவால்களை மேற்கொண்டு முன்னோக்கிச் செல்வது எவ்வாறு என்பதை விளக்குக.